

သမတအိမ်တော်၊ ရန်ကုန်မြို့

၁၉၅၅ ခုနှစ်၊ ဗဟိုစာရင်းစစ်တမ်း ကောက်ယူရေး အာဏာပိုင် အက်ဥပဒေ။

၁၉၅၅ ခုနှစ်၊ အက်ဥပဒေအမှတ် ၃၄။

၁၃၁၄ ခုနှစ်၊ သီတင်းကျွတ်လပြည့်ကျော် ၁၁ ရက်။

(၁၉၅၅ ခုနှစ်၊ အောက်တိုဘာလ ၁၄ ရက်။)

ဖွဲ့စည်းအုပ်ချုပ်ပုံအခြေခံဥပဒေအရ၊ အောက်ဖော်ပြပါအက်ဥပဒေကို ထုတ်ပြန်ကျေညာ သည်။
အောက်ပါအတိုင်းအက်ဥပဒေအဖြစ် ပြဋ္ဌာန်းလိုက်သည်။

အမည်နှင့်အာဏာတည်သည့်နေ့ရက်။

၁။ ။ (၁) ဤအက်ဥပဒေကို **၁၉၅၅ ခုနှစ်၊ ဗဟိုစာရင်းစစ်တမ်းကောက်ယူရေး အာဏာပိုင်အက်ဥပဒေ** ဟုခေါ်ရမည်။

(၂) ဤအက်ဥပဒေသည် နိုင်ငံတော်သမတက၊ အမိန့်ကြော်ငြာစာထုတ်ပြန်ကျေညာသတ်မှတ်သည့် နေ့ရက်တွင် စတင်အာဏာတည်ရမည်။

အဓိပ္ပါယ်ဖော်ပြချက်။

၂။ ။ ဤအက်ဥပဒေတွင် အကြောင်းအရာနှင့်ဖြစ်စေ၊ ရှေ့နောက်စကားတို့၏ အဓိပ္ပါယ်နှင့်ဖြစ်စေ၊ မဆန့်ကျင်လျှင် “ပြဋ္ဌာန်းသည်” ဆိုသည်မှာ ဤအက်ဥပဒေဖြင့်ဖြစ်စေ၊ ဤအက်ဥပဒေအရ ပြုသည့် နည်းဥပဒေများဖြင့်ဖြစ်စေ ပြဋ္ဌာန်းသည်ကိုဆိုလိုသည်။

စာရင်းစစ်တမ်းကောက်ယူခြင်း။

၃။ ။ နိုင်ငံတော်သမတသည်၊ အမိန့်ကြော်ငြာစာ ထုတ်ပြန်ကျေညာ၍ ထိုအမိန့်ကြော်ငြာစာတွင် ဖော်ပြပါရှိသည့် အရပ်ဒေသများတွင် ပြည်ထောင်စု မြန်မာနိုင်ငံ၏ စီးပွားရေးအခြေအနေ၊ သို့တည်းမဟုတ် လူတို့၏နေထိုင်မှု အခြေအနေ အကျိုးစီးပွားတို့နှင့် သက်ဆိုင်သမျှကိစ္စများနှင့် စပ်လျဉ်း၍၊ စာရင်းစစ်တမ်းကောက်ယူရန် ဆင့်ဆိုနိုင်သည်။
ဗဟိုစစ်တမ်းကောက်ယူရေးနှင့် စီးပွားရေးဌာနညွှန်ကြားရေးဝန်စသည်တို့ခန့်ထားခြင်း။

၄။ ။ (၁) နိုင်ငံတော်သမတသည်၊ ဗဟိုစာရင်းစစ်တမ်းကောက်ယူရေးနှင့် စီးပွားရေးဌာန ညွှန်ကြားရေးဝန်ဟု ခေါ်တွင်ရမည့်အရာရှိတစ်ဦးကို ခန့်ထားရမည်။ ထိုညွှန်ကြားရေးဝန်သည်၊ ဤအက်ဥပဒေအရ စာရင်းစစ်တမ်းကောက်ယူရန်ကိစ္စအလို့ငှါ၊ ဗဟိုစာရင်းစစ်တမ်း ကောက်ယူရေး အာဏာပိုင်အဖြစ်ဖြင့် ဆောင်ရွက်ရမည်။

(၂) နိုင်ငံတော်သမတသည်၊ ဤအက်ဥပဒေကိစ္စအလို့ငှါ၊ ဗဟိုစာရင်းစစ်တမ်း ကောက်ယူရေးနှင့် စီးပွားရေးဌာန ဒုတိယညွှန်ကြားရေးဝန်များနှင့် အခြားရာထမ်းမှုထမ်းများကို ခန့်ထားနိုင်သည်။ ယင်းသို့ ခန့်ထားခြင်းခံရသည့် ဒုတိယညွှန်ကြားရေးဝန်သည်၊ ပုဒ်မ ၁၄ အရပြုသည့် နည်းဥပဒေ များနှင့်အညီ၊ မိမိအားလွှဲအပ်သည့် ညွှန်ကြားရေးဝန်၏ အာဏာများနှင့် တာဝန်ဝတ္တရားများကို သုံးစွဲဆောင်ရွက်ရမည်။

ဗဟိုစာရင်း စစ်တမ်းကောက်ယူရေးနှင့် စီးပွားရေးဌာနညွှန်ကြားရေးဝန်၏ အဓိကတာဝန် ဝတ္တရားများ။

၅။ ။ (၁) ဗဟိုစာရင်းစစ်တမ်း ကောက်ယူရေးနှင့် စီးပွားရေးဌာနညွှန်ကြားရေးဝန်၏ တာဝန် ဝတ္တရားများမှာ အောက်ပါအတိုင်းဖြစ်ရမည်။

- (က) လူတို့၏ နေထိုင်ရေးနှင့် စီးပွားရေးဝါဒစည်းမျဉ်းအကျိုးထိရောက်သော စီမံကိန်းနှင့် အုပ်ချုပ်မှုတို့ကို ဖြစ်စေရန်အလို့ငှါ၊ ပြည့်စုံ ကောင်းမွန်ကျန၍ စိတ်ချနိုင်လောက်သည့် စာရင်း စစ်တမ်းဆိုင်ရာ စနစ်တရပ်ရေးဆွဲခြင်း။
- (ခ) စာရင်းစစ်တမ်း ကောက်ယူရေးအတွက်ဖြစ်စေ၊ အုပ်ချုပ်ရေးအတွက်ဖြစ်စေ၊ အခြား ကိစ္စများအတွက်ဖြစ်စေ၊ ဆောက်ရွက်သည့်အစိုးရ၏စာရင်းစစ်တမ်းဆိုင်ရာ လုပ်ငန်းဟူသမျှ တို့ကို ပြန်လည်စိစစ်ခြင်းနှင့် အကြံဉာဏ်ပေးခြင်း။
- (ဂ) စာရင်းစစ်တမ်းများနှင့် စာရင်းစစ်တမ်းဆိုင်ရာ လုပ်ငန်းများကိုညှိနှိုင်းပေါင်းစပ်ဆောင် ရွက်ခြင်း။
- (ဃ) စာရင်းစစ်တမ်း ကောက်ယူရေးနှင့် စပ်လျဉ်း၍အမြင့်ဆုံး အဆင့်အတန်းတည်ထွင်ခြင်း၊ ပြဋ္ဌာန်းခြင်းနှင့် ထိုအဆင့်အတန်းတည်မြဲစေခြင်း။
- (င) ပြည်ထောင်စု မြန်မာနိုင်ငံ၏ စီးပွားရေးအတွက် လိုအပ်သောအချက်များကို ထောက်ရှု၍ လူတို့၏နေထိုင်မှုနှင့် စီးပွားရေးဆိုင်ရာစာရင်းများကောက်ယူရေး၊ သို့တည်းမဟုတ် စုံစမ်းရေး ပြုလုပ်မှုကို စနစ်တကျရေးဆွဲထားသော အခြေခံမူအရဖြစ်စေ၊ တိုတောင်းသော အချိန်အတွင်းကြို တင်ပြင်ဆင်မှုမရှိဘဲဖြစ်စေ လိုအပ်သည့်အလျောက် စီစဉ်ဆောင်ရွက်လုပ်ကိုင်ခြင်း။
- (၂) ဗဟိုစာရင်းစစ်တမ်းကောက်ယူရေးနှင့် စီးပွားရေးဌာနညွှန်ကြားရေးဝန်သည်- သုံးခန့်မှန်းခြေငွေ စာရင်းတွင် ရာထားသည့်ငွေထက်မပိုစေဘဲ၊ လောလောဆယ်ပေါ်ပေါက်သောအကြောင်း ကိစ္စများဆောင် ရွက်နိုင်စေခြင်းငှါ၊ သို့တည်းမဟုတ် လုပ်ငန်းများကိုလျင်မြန်ထိရောက်စွာ ဆောင်ရွက်နိုင်စေခြင်းငှါ၊ ထိုစာရင်းကောက်ယူရေး၊ သို့တည်းမဟုတ် စုံစမ်းရေးအစီအစဉ်ကိုသော်၎င်း၊ လုပ်ငန်းအကျယ်အဝန်း ကိုသော်၎င်းပြောင်းလဲခြင်းကို၊ သို့တည်းမဟုတ် လိုအပ်သည့်အတိုင်း ပြင်ဆင်ခြင်းကို ပြုနိုင်သည်။

စာရင်းများနှင့် အကြောင်းအရာများတောင်းယူရန် ဗဟိုစာရင်းစစ်တမ်း ကောက်ယူရေးနှင့် စီးပွားရေးဌာန ညွှန်ကြားရေးဝန်၏အာဏာ။

၆။ ။ (၁) ဗဟိုစာရင်းစစ်တမ်း ကောက်ယူရေးနှင့် စီးပွားရေးဌာနညွှန်ကြားရေးဝန်သည် ပြဋ္ဌာန်းသည့် ကာလအပိုင်းအခြားကုန်ဆုံးသည့်အခါတိုင်းတွင် ပြဋ္ဌာန်းသည့်ပုံစံဖြင့် ပြဋ္ဌာန်းသည့် အချက်များဖော်ပြ လျက် စာရင်းစစ်တမ်းကောက်ယူမည့်ကိစ္စနှင့် သက်ဆိုင်သောအကြောင်းအရာကို၊ သို့တည်းမဟုတ် စာရင်းကိုပြဋ္ဌာန်းသည့်နည်းလမ်းဖြင့် ပြဋ္ဌာန်းသည့်အချိန်အတွင်း၊ ပြဋ္ဌာန်းသည့်အာဏာပိုင်ထံ၊ သို့တည်း မဟုတ် ပြဋ္ဌာန်းသည့်အခြားသူထံ တင်သွင်းရမည်ဟု တဦးတယောက်သောသူထံသို့၊ သို့တည်းမဟုတ် လုပ်ငန်းပိုင်ရှင်ထံသို့၊ သို့တည်းမဟုတ် အဖွဲ့အစည်းသို့တိုက်ရိုက်ဖြစ်စေ၊ ဗဟိုစာရင်းစစ်တမ်းကောက်ယူ ရေးနှင့်

စီးပွားရေးဌာန၏ရာထမ်းမှုထမ်းများမှ တဆင့်ဖြစ်စေ၊ မိမိကိုယ်စားလှယ်အဖြစ်လွှဲအပ်သည့် ဌာနမှတဆင့်ဖြစ်စေ၊ နို့တစ်စာချအပ်နိုင်သည်။ သို့တည်းမဟုတ် ချအပ်စေနိုင်သည်။

(၂) ဗဟိုစာရင်းစစ်တမ်းကောက်ယူရေးနှင့် စီးပွားရေးဌာနညွှန်ကြားရေးဝန်သည် မိမိကိုယ်တိုင်ဖြစ်စေ၊

မိမိကိုယ်စားလှယ်အဖြစ်လွှဲအပ်ထားသော အစိုးရဌာနမှတဆင့်ဖြစ်စေ၊ ဤအက်ဥပဒေအရ စာရင်းစစ် တမ်းများ ကောက်ယူရန်ကိစ္စအလို့ငှါ၊ တဦးတယောက်သောသူ၊ သို့တည်းမဟုတ် လုပ်ငန်းပိုင်ရှင်၊ သို့တည်းမဟုတ် အဖွဲ့အစည်းလက်ဝယ်ရှိသော သက်ဆိုင်ရာမှတ်တမ်းကို၊ သို့တည်းမဟုတ် စာချုပ် စာတမ်း တခုခုကို ကြည့်ရှုနိုင်သည်။ ထို့ပြင် စာရင်းစစ်တမ်းကောက်ယူရေးအတွက်၊ ဤအက်ဥပဒေအရ တင်သွင်းရန်လိုအပ်သည့် အကြောင်းအရာတခုခုရရှိရန် မေးမြန်းလိုသည့် ကိစ္စများကိုလည်း မေးမြန်း စုံစမ်းနိုင်သည်။

စာရင်းများကို လျှို့ဝှက်ထားရှိရေး။

၇။ ။ (၁) ဤအက်ဥပဒေပါကိစ္စများအလို့ငှါ တင်သွင်းထားသည့်စာရင်းတခုကို၎င်း၊ ထိုစာရင်း၏ အစိတ်အပိုင်းကို၎င်း၊ သက်ဆိုင်သူပုဂ္ဂိုလ်တဦးဦးနှင့်၊ သို့တည်းမဟုတ် လုပ်ငန်းပိုင်ရှင်တဦးဦးနှင့်၊ သို့တည်းမဟုတ် အဖွဲ့အစည်းတခုခုနှင့် စပ်လျဉ်းသည့်အကြောင်းအရာကို၎င်း၊ ထိုစာရင်းနှင့်၊ သို့တည်း မဟုတ် အကြောင်းအရာနှင့် စပ်လျဉ်းသည့် ပုဂ္ဂိုလ်က၊ သို့တည်းမဟုတ် လုပ်ငန်းပိုင်ရှင်က ဖြစ်စေ၊ လုပ်ငန်းပိုင်ရှင်၏ကိုယ်စားလှယ်ကဖြစ်စေ၊ သို့တည်းမဟုတ် အဖွဲ့အစည်းကဖြစ်စေ၊ သဘောတူကြောင်း စာကို ကြိုတင်မရရှိဘဲ အကြောင်းအချက်တခုခုသည် သက်ဆိုင်သူပုဂ္ဂိုလ်တဦးဦးကို၊ သို့တည်းမဟုတ် လုပ်ငန်းပိုင်ရှင်တဦးဦးကို၊ သို့တည်းမဟုတ် အဖွဲ့အစည်းတခုခုကို ရည်ညွှန်းသည်ဟု သိရှိနိုင်ရန် ဖော်ပြ သည့်နည်းလမ်းမျိုးဖြင့် ထုတ်ပြန်ကျေညာခြင်းမပြုရ။

(၂) ဤအက်ဥပဒေအရဖြစ်စေ၊ ရာဇသတ်ကြီးအရဖြစ်စေ၊ တရားစွဲဆိုရန်ကိစ္စအတွက်မှတစ်ပါး၊ ဤအက်ဥပဒေအရ စာရင်းစစ်တမ်းကောက်ယူခြင်းနှင့်၊ သို့တည်းမဟုတ် စုဆောင်းခြင်းနှင့်၊ သို့တည်းမဟုတ် စစ်ဆေးခြင်းနှင့် စပ်လျဉ်း၍ မလုပ်ကိုင်သူမည်သူကိုမျှ ဤအက်ဥပဒေအရ ကောက်ယူသည့် စာရင်းကို၊ သို့တည်းမဟုတ် အကြောင်းအရာကိုကြည့်ရှုခွင့်မပြုရ။

စာရင်းများ တင်သွင်းရန် ငြင်းဆိုခြင်း၊ သို့တည်းမဟုတ် စာရင်းကိုမမှန်မကန်ပြုလုပ်ခြင်းအတွက် ပြစ်ဒဏ်။

၈။ ။ မည်သူမဆို-

- (က) ဤအက်ဥပဒေအရ မိမိတင်သွင်းရမည့် အကြောင်းအရာကို၊ သို့တည်းမဟုတ် စာရင်းအင်းကို တင်သွင်းရန် တမင်သက်သက်ငြင်းဆိုလျှင်၊ သို့တည်းမဟုတ် တရားသောအကြောင်းပြချက်မရှိဘဲ တင်သွင်းရန် ပျက်ကွက်လျှင်သော်၎င်း၊
- (ခ) မမှန်ဟု မိမိသိလျက်၊ သို့တည်းမဟုတ် ယုံကြည်လျက်နှင့် အကြောင်းအရာကို၊ သို့တည်းမဟုတ် စာရင်းတခုခုကို တမင်သက်သက် တင်သွင်းလျှင်၊ သို့တည်းမဟုတ် တင်သွင်းစေလျှင်သော်၎င်း၊
- (ဂ) ဤအက်ဥပဒေအရ၊ မိမိတင်သွင်းရမည့် အကြောင်းအရာတခုခုရရှိရန် မိမိအားမေးမြန်းသည့် မေးခွန်းတခုခုကို ဖြေဆိုရန် ငြင်းဆိုလျှင်၊ သို့တည်းမဟုတ် တမင်သက်သက် မမှန်သောအဖြေကို ပေးလျှင်သော်၎င်း၊

(ဃ) ပုဒ်မ ၆ (၂) ဖြင့် ပေးအပ်ထားသော သက်ဆိုင်ရာမှတ်တမ်းများနှင့် စာချုပ်စာတမ်းများကို ကြည့်ရှု နိုင်သည့် အခွင့်အရေးကို တားမြစ်ပိတ်ပင်လျှင်၊ သို့တည်းမဟုတ် အနှောက်အယှက်ပြုလျှင် သော်၎င်း၊

ထိုသူသည် ပြစ်မှုအသီးသီးအတွက် ပြစ်မှုတခုလျှင် ငါးရာကျပ်ထိ ငွေဒဏ်စီရင်ခြင်းခံရမည်။ ထိုပြင်လုပ်ငန်း ဌာနတခုနှင့်စပ်လျဉ်း၍ ဆက်လက်ကျူးလွန်သည့် ပြစ်မှုဖြစ်လျှင်၊ ပြစ်မှုကျူးလွန်သည့် ပဌမနေ့မှတစ်ပါး နောက်ထပ်ဆက်လက်ကျူးလွန်သော ကာလအပိုင်းအခြားအတွင်း၊ အခြားနေ့ရက်များ အတွက် ထိုလုပ်ငန်းပိုင်ရှင်သည် တနေ့လျှင်နှစ်ရာကျပ်ထိ ငွေဒဏ်စီရင်ခြင်းခံရမည်။ ထိုပြင် မမှန်သော အကြောင်းအချက်နှင့်၊ သို့တည်းမဟုတ် မမှန်သောစာရင်းများနှင့်၊ သို့တည်းမဟုတ် မမှန်သော အဖြေများ နှင့်စပ်လျဉ်းသည့် ပြစ်မှုကို၊ မှန်သော အကြောင်းအချက်၊ သို့တည်းမဟုတ် မှန်သောစာရင်း၊ သို့တည်းမဟုတ် မှန်သော အဖြေတင်သွင်းသည့်၊ သို့တည်းမဟုတ် ပေးသည့်နေ့တိုင်အောင် ဆက်လက် ကျူးလွန် နေသည်ဟု မှတ်ယူရမည်။

နည်းလမ်းမကျဘဲ ပေါက်ကြားအောင်ပြုလုပ်သည့်အတွက် ပြစ်ဒဏ်။

၉။ ။ ဤအက်ဥပဒေအရ၊ စာရင်းစစ်တမ်းကောက်ယူခြင်းနှင့် စပ်လျဉ်း၍ လုပ်ကိုင်နေသူတဦး တယောက်က ဤအက်ဥပဒေအရ အလုပ်ဝတ္တရားများကို ဆောင်ရွက်ရန်ကိစ္စအတွက်မှတစ်ပါး၊ သို့တည်းမဟုတ် ဤအက်ဥပဒေအရဖြစ်စေ၊ ရာဇသတ်ကြီးအရဖြစ်စေ၊ ပြစ်မှုတခုခုအတွက် တရားစွဲဆိုရန်ကိစ္စ အတွက်မှတစ်ပါး၊ ဤအက်ဥပဒေအရပေးသည့် အကြောင်းအရာကိုဖြစ်စေ၊ တင်သွင်းသည့်စာရင်းပါ အချက်များကိုဖြစ်စေ အစိုးရကထုတ်ပြန်ကျေညာခြင်းမပြုမီ၊ တမင်သက်သက်နည်းလမ်းမကျဘဲ ပေါက်ကြားအောင်ပြုလုပ် ထုတ်ဖော်ပြောဆိုလျှင်၊ ထိုသူသည် ခြောက်လထိ ထောင်ဒဏ်ဖြစ်စေ၊ တထောင် ကျပ်ထိ ငွေဒဏ်ဖြစ်စေ၊ ထောင်ဒဏ်နှင့် ငွေဒဏ်နှစ်ရပ်လုံးဖြစ်စေ စီရင်ခြင်းခံရမည်။

ပြစ်မှုများကို အရေးယူခြင်း။

၁၀။ ။ ဗဟိုစာရင်းစစ်တမ်းကောက်ယူရေးနှင့် စီးပွားရေးဌာန ညွှန်ကြားရေးဝန်က ဖြစ်စေ၊ ထိုညွှန်ကြား ရေးဝန်၏ အခွင့်အမိန့်နှင့်ဖြစ်စေ စွဲဆိုသည် မဟုတ်လျှင်၊ ပုဒ်မ ၈ အရမည်သည့် တရားစွဲဆိုမှုကိုမျှ မပြုရ။ ထိုပြင် နိုင်ငံတော်သမတကဖြစ်စေ၊ နိုင်ငံတော်သမတ၏ အခွင့်အမိန့်နှင့်ဖြစ်စေ စွဲဆိုသည် မဟုတ်လျှင်၊ ပုဒ်မ ၉ အရ မည်သည့်တရားစွဲဆိုမှုကိုမျှ မပြုရ။

မည်သူသည် လုပ်ငန်းပိုင်ရှင်ဖြစ်ကြောင်းဆုံးဖြတ်ခြင်း။

၁၁။ ။ (၁) လုပ်ငန်းပိုင်ရှင်သည်၊ ဖက်စပ်လုပ်ငန်း၊ သို့တည်းမဟုတ် သီခြားပုဂ္ဂိုလ်များ ပါဝင်သည့် အဖွဲ့ဖြစ်လျှင်၊ ထိုဖက်စပ်လုပ်ငန်းတွင်ဖက်စပ်ပါဝင်သူများ၊ သို့တည်းမဟုတ် ထိုအဖွဲ့တွင်ပါဝင်သူများ အနက်မည်သူ့ကိုမဆို၊ လုပ်ငန်းပိုင်ရှင်အား ပြစ်ဒဏ်ပေးနိုင်သည့် ပြစ်မှုတခုခုအတွက် ဤအက်ဥပဒေ အရတရားစွဲဆို၍ ပြစ်ဒဏ်စီရင်နိုင်သည်။ သို့ရာတွင် ထိုဖက်စပ်လုပ်ငန်းတွင်၊ သို့တည်းမဟုတ် အဖွဲ့တွင်ပါဝင်သူတို့အနက်၊ ပြည်ထောင်စု မြန်မာနိုင်ငံ၌ နေထိုင်သူတဦးတယောက်ကို ဤအက်ဥပဒေပါကိစ္စများအလို့ငှါ လုပ်ငန်းပိုင်ရှင်အဖြစ် အမည်တင်သွင်းထားပြီးဖြစ်ကြောင်းဖြင့်၊ ထိုဖက်စပ်လုပ်ငန်းက၊ သို့တည်းမဟုတ် အဖွဲ့က ဗဟိုစာရင်း စစ်တမ်းကောက်ယူရေးနှင့် စီးပွားရေးဌာန ညွှန်ကြားရေးဝန်အား နို့တစ်စာပေးပို့နိုင်သည်။ ထို့ပြင် ထိုပုဂ္ဂိုလ်သည်

ယင်းသို့နေထိုင်သမျှကာလပတ်လုံး မိမိအား အမည်တင်သွင်း ခန့်ထားခြင်းကို ပယ်ဖျက် သည့် နောက်ထပ်နို့တစ်စာကို ဗဟိုစာရင်းစစ်တမ်း ကောက်ယူရေးနှင့် စီးပွားရေးဌာနညွှန်ကြားရေးဝန် ကမရမီသော်၎င်း၊

မိမိသည်ထိုဖက်စပ်လုပ်ငန်းတွင်၊ သို့တည်းမဟုတ် အဖွဲ့တွင်အစုပါဝင်သူ အဖြစ်မှ၊ သို့တည်းမဟုတ် အဖွဲ့ဝင်အဖြစ်မှ ရပ်စဲခြင်းမပြုမီသော်၎င်း၊ ဤအက်ဥပဒေပါကိစ္စများအလို့ငှါ၊ လုပ်ငန်း ပိုင်ရှင်ဖြစ်သည်ဟူ၍ မှတ်ယူရမည်။

(၂) လုပ်ငန်းပိုင်ရှင်သည်၊ အများပိုင်ကုမ္ပဏီဖြစ်လျှင် ထိုကုမ္ပဏီ၏ ဒါရိုက်တာလူကြီးများအနက်၊ မည်သည့်ဒါရိုက်တာလူကြီးကိုမဆို၊ သို့တည်းမဟုတ် အနည်းပိုင်ကုမ္ပဏီဖြစ်လျှင် ထိုကုမ္ပဏီတွင် အစု ပါဝင်သူများအနက် မည်သည့်အစုပါဝင်သူကိုမဆို လုပ်ငန်းပိုင်ရှင်အား ပြစ်ဒဏ်ပေးနိုင်သည့် ပြစ်မှုတခုခု အတွက် ဤအက်ဥပဒေအရတရားစွဲဆို၍ ပြစ်ဒဏ်စီရင်နိုင်သည်။

သို့ရာတွင် ထိုကုမ္ပဏီသည်အများပိုင်ကုမ္ပဏီဖြစ်လျှင် ပြည်ထောင်စုမြန်မာနိုင်ငံတွင်နေထိုင်သည့် ဒါရိုက်တာလူကြီးတဦးဦးကိုသော်၎င်း၊ အနည်းပိုင်ကုမ္ပဏီဖြစ်လျှင် ပြည်ထောင်စုမြန်မာနိုင်ငံတွင် နေထိုင်သည့်အစုပါဝင်သူတဦးဦးကိုသော်၎င်း၊ ဤအက်ဥပဒေပါကိစ္စအလို့ငှါ၊ လုပ်ငန်းပိုင်ရှင်အဖြစ် အမည်တင်သွင်းထားပြီးဖြစ်ကြောင်းဖြင့်၊ ဗဟိုစာရင်းစစ်တမ်းကောက်ယူရေးနှင့် စီးပွားရေးဌာန ညွှန်ကြားရေးဝန်အား၊ နို့တစ်စာပေးပို့နိုင်သည်။ ထို့ပြင်ထိုဒါရိုက်တာလူကြီးသည်၊ သို့တည်းမဟုတ် အစုပါဝင်သူသည် ယင်းသို့နေထိုင်သမျှကာလပတ်လုံး မိမိအားအမည်တင်သွင်း ခန့်ထားခြင်းကို ပယ်ဖျက်သည့်နောက်ထပ်နို့တစ်စာကို ဗဟိုစာရင်းစစ်တမ်းကောက်ယူရေးနှင့် စီးပွားရေးဌာန၊ ညွှန်ကြား ရေးဝန်က မရမီသော်၎င်း၊ မိမိသည် ဒါရိုက်တာလူကြီးအဖြစ်မှ၊ သို့တည်းမဟုတ် အစုပါဝင်သူအဖြစ်မှ ရပ်စဲခြင်းမပြုမီသော်၎င်း၊ ဤအက်ဥပဒေပါကိစ္စများအလို့ငှါ၊ လုပ်ငန်းပိုင်ရှင် ဖြစ်သည်ဟူ၍ မှတ်ယူရ မည်။

ပြည်သူ့ဝန်ထမ်းဖြစ်ခြင်း။

၁၂။ ။ ဤအက်ဥပဒေအရ၊ ခန့်ထားသည့် ဗဟိုစာရင်းစစ်တမ်းကောက်ယူရေးနှင့် စီးပွားရေးဌာန ညွှန်ကြားရေးဝန်၊ ဒုတိယညွှန်ကြားရေးဝန်များနှင့် အခြားရာထမ်း မှုထမ်းများသည်၊ ဤအက်ဥပဒေ ပြဋ္ဌာန်းချက်တခုနှင့်အညီ ဆောင်ရွက်နေစဉ်၊ သို့တည်းမဟုတ် ဆောင်ရွက်သည့်သဘောသက်ရောက် သော အပြုအမူကိုပြုနေစဉ် ရာဇသတ်ကြီးပုဒ်မ ၂၁ ၏အဓိပ္ပါယ်အရ၊ ပြည်သူ့ဝန်ထမ်းဖြစ်သည်ဟု မှတ် ယူရမည်။

လွတ်ငြိမ်းခွင့်။

၁၃။ ။ ဤအက်ဥပဒေပါပြဋ္ဌာန်းချက်များအရသော်၎င်း၊ ဤအက်ဥပဒေအရပြုသည့် နည်းဥပဒေများ အရသော်၎င်း၊ သဘောရိုးဖြင့်ဆောင်ရွက်သည့် သို့တည်းမဟုတ် ဆောင်ရွက်ရန်ကြံရွယ်သည့်ကိစ္စ အတွက်မည်သူ့ကိုမျှ တရားမမှုဖြစ်စေ၊ ရာဇဝတ်မှုဖြစ်စေ၊ အခြားတရားမှုခင်းဖြစ်စေ၊ မည်သည့် တရားရုံးတွင်မျှမစွဲဆိုရ။ နည်းဥပဒေများပြုရန် နိုင်ငံတော်သမတ၏အာဏာ။

၁၄။ ။ (၁) နိုင်ငံတော်သမတသည် နည်းဥပဒေများကို အမိန့်ကြော်ငြာစာ ကြိုတင်ထုတ်ပြန်ကျေညာ ရမည်ဆိုသော စည်းကမ်းချက်ကို မဆန့်ကျင်စေဘဲ၊ ဤအက်ဥပဒေပါ ကိစ္စများကို ဆောင်ရွက်ရန် အလို့ငှါ၊ အမိန့်ကြော်ငြာစာထုတ်ပြန်၍ နည်းဥပဒေများပြုနိုင်သည်။

(၂) အထက်ဆိုခဲ့သည့် အာဏာ၏ ယေဘုယျသဘောကို မထိခိုက်စေဘဲ နိုင်ငံတော်သမတသည်၊ ပုဒ်မ ၆ (၂)

ဖြင့်ပေးအပ်ထားသော သက်ဆိုင်ရာမှတ်တမ်းများနှင့် စာချုပ်စာတမ်းများကို ကြည့်ရှုနိုင်သည့် အခွင့်အရေးကို သုံးစွဲခြင်းနှင့် စပ်လျဉ်း၍ စည်းမျဉ်းသတ်မှတ်ရန် နည်းဥပဒေများကို ပြုနိုင်သည်။

ဖွဲ့စည်းအုပ်ချုပ်ပုံအခြေခံဥပဒေအရ၊ ကျွန်ုပ်လက်မှတ်ရေးထိုးသည်။

ဦးဘဦး၊

နိုင်ငံတော်သမတ၊

ပြည်ထောင်စု မြန်မာနိုင်ငံတော်။

ရန်ကုန်မြို့၊ ၁၃၁၄ ခုနှစ်၊ သီတင်းကျွတ်လပြည့်ကျော် ၁၁ ရက်။

(၁၉၅၅ ခုနှစ်၊ အောက်တိုဘာလ ၁၄ ရက်။)

အမိန့်အရ၊

ပါစိန်၊

နိုင်ငံတော်သမတ၏ အတွင်းဝန်။

[အမှတ် ၈၇]